



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1503/11 – 2007 ජුනි 27 වැනි බඳවා – 2007.06.27

(ආණ්ඩුවේ බලයපිට ප්‍රසිද්ධ කරන ලදී)

I වැනි කොටස : (I) වැනි ඡේදය - සාමාන්‍ය

ආණ්ඩුවේ නිවේදන

2005 අංක 28 දරන ගෙවීමේ හා බේරුම් කිරීමේ පද්ධති පනත

2005 අංක 28 දරන ගෙවීමේ හා බේරුම් කිරීමේ පද්ධති පනතේ 11, 17 සහ 20(2) වන වගන්ති සමග සහ ආණ්ඩුක්‍රම ව්‍යවස්ථාවේ 44 වන ව්‍යවස්ථාවේ (2) ඡේදය සමග කියවිය යුතු එකී පනතේ 43 වන වගන්තිය යටතේ මුදල් හා ක්‍රම සම්පාදන අමාත්‍යවරයා විසින් සාදන ලද නියෝග.

මහින්ද රාජපක්ෂ,
ජනාධිපති හා මුදල් හා
ක්‍රමසම්පාදන අමාත්‍ය.

2007 ජුනි මස 12 වැනි දින,
කොළඹ දිය.

නියෝග

01. මෙම නියෝග 2007 අංක 1 දරන මුදල්, ගෙවීම් හා නිෂ්කාශනය කිරීමේ සහ බේරුම් කිරීමේ සේවා සැපයුම්කරුවන්ගේ නියෝග යනුවෙන් හඳුන්වනු ලැබේ.

02. i. මුදල් සේවා සපයන්නා වූ ; හෝ

ii. ගෙවීම් පද්ධතියක් මෙහෙයවන්නා වූ ; හෝ

iii. නිෂ්කාශනය කිරීමේ හා බේරුම් කිරීමේ පද්ධතියක් මෙහෙයවන්නා වූ ; හෝ

iv. ඉහත සඳහන් සේවාවලින් යම් සේවාවක් හෝ ඊට වැඩි ප්‍රමාණයක් එක් ආස්ථිතයක් වශයෙන් හෝ පාලිත හෝ ආශ්‍රිත හෝ නියෝජ්‍යායතන තත්ත්වයෙන් හෝ ඒකාබද්ධවීමක් ලෙස සලසන්නා වූ හෝ මෙහෙයවන්නා වූ

යම් තැනැත්තකු ඇතුළුව සියළු සේවා සැපයුම්කරුවන් සහ යම් ගණයක සේවා සැපයුම්කරුවන් සඳහා ශ්‍රී ලංකා මහ බැංකුව අධීක්ෂණ, විධිමත් කිරීමේ සහ සමීක්ෂණ අධිකාරිය විය යුතු ය.

03. (1) 2005 අංක 28 දරන ගෙවීමේ හා බේරුම් කිරීමේ පද්ධති පනත මගින් සහ මෙම නියෝග මගින් ශ්‍රී ලංකා මහ බැංකුව වෙත පවරා ඇති බලතල ක්‍රියාත්මක කිරීමේ දී මෙහි මින්මතු නියම කරනු ලබන සේවා සැපයුම්කරුවන්ට හෝ යම් ගණයක සේවා සැපයුම්කරුවන්ට ශ්‍රී ලංකා මහ බැංකුව විසින් විධාන, නියෝග, රීති, උපදෙස්, මාර්ගෝපදේශ සහ අර්ථ නිරූපන නිකුත් කළ යුතුය.

(2) ඉහත සඳහන් විධිවිධානයන් හි ව්‍යාප්තියට අගතියක් නොමැතිව, පහත දැක්වෙන කරුණුවල නිසි සහ කාර්යක්ෂම ක්‍රියාත්මක වීම සහ බලාත්මක වීම සඳහා ශ්‍රී ලංකා මහ බැංකුව විසින් විධාන, නියෝග, රීති, උපදෙස් සහ මාර්ගෝපදේශ නිකුත් කිරීමට ශ්‍රී ලංකා මහ බැංකුවට මෙයින් බලය පවරනු ලැබේ.

- (අ) ගනුදෙනුකරුවන්ගේ ආරක්ෂාව සඳහා ශ්‍රී ලංකාවේ ගෙවීම් පද්ධතීන් හි විශ්වාසීභාවය සහ සංවර්ධනය සඳහා විධිවිධාන සැලැස්වීම පිණිස මුදල්, ගෙවීම්, නිෂ්කාශනය කිරීම් සහ බේරුම් කිරීම් සේවා සඳහා කොන්දේසි, නියම කිරීම් සහ ප්‍රමිති සලසා දීම;
- (ආ) මුදල්, ගෙවීම්, නිෂ්කාශනය කිරීමේ සහ බේරුම් කිරීමේ සේවා සැපයුම්කරුවන්ට සහ යම් ගණයක සේවා සැපයුම්කරුවන්ට ලියාපදිංචි වන ලෙස හෝ බලපත්‍ර ලබාගන්නා ලෙස නියම කිරීම, සහ එසේ ලියාපදිංචි වීම හෝ බලපත්‍ර ලබාගැනීම සඳහා අනුගමනය කළ යුතු කාර්ය පටිපාටිය, එසේ ලියාපදිංචි කිරීම හෝ බලපත්‍ර ලබාදීම සඳහා කොන්දේසි සහ අවශ්‍යතා නිශ්චිතව දැක්වීම, සහ ශ්‍රී ලංකා මහ බැංකුව විසින් එම බලපත්‍රය හෝ ලියාපදිංචි කිරීම අවලංගු කළ හැකි අවස්ථානුගත කරුණු වල දී අනුගමනය කළ යුතු කාර්ය පටිපාටිය සඳහා විධිවිධාන සැලැස්වීම ;
- (ඇ) යම් සේවා සැපයුම්කරුවකු හෝ යම් ගණයක සේවා සැපයුම්කරුවන් ලියාපදිංචි කිරීම සඳහා බලපත්‍ර ගාස්තුවක් අය කිරීම සඳහා සහ එම බලපත්‍ර ගාස්තුව සහ වෙනත් ගාස්තුවල ප්‍රමාණය නියම කිරීම සඳහා සහ එම ගාස්තුව හෝ අයකිරීම් සංශෝධනය කිරීම සඳහා විධිවිධාන සැලැස්වීම ;
- (ඈ) මුදල්, ගෙවීම්, නිෂ්කාශනය කිරීමේ සහ බේරුම් කිරීමේ සේවා සැපයුම්කරුවන් විධිමත් කිරීම, අධීක්ෂණය කිරීම සහ සම්බන්ධතා කිරීම සඳහා නියමිත කාර්ය පටිපාටිය නිශ්චිතව දැක්වීම ;
- (ඉ) ගෙවීමේ සහ බේරුම් කිරීමේ පද්ධති පනතේ 17 වන වගන්තියෙහි විධිවිධාන සලසා ඇති කොන්දේසි, නියමයන්, මාර්ගෝපදේශ, කාර්ය පටිපාටි, ක්‍රියාමාර්ග සහ ප්‍රමිතිවල ආකාරය නිශ්චයකොට දැක්වීම සහ සේවා සැපයුම්කරුවකු වෙනුවෙන් මුදල්, ගෙවීම්, නිෂ්කාශනය කිරීමේ සහ බේරුම් කිරීමේ සේවාවල යම් කොටසක් ඉටුකරන හෝ ඉටුකිරීමට බලය පවරා ඇති යම් තැනැත්තකු සම්බන්ධයෙන් මෙම නියෝග අදාළ විය යුතු ය.
- (ඊ) මුදල් ප්‍රේෂණ සේවා සැපයුම්කරුවන් ඇතුළුව තැනැත්තන්ට ගෙවීම් පද්ධතියකට සහභාගි විය හැක්කේ හෝ ශ්‍රී ලංකා මහ බැංකුවෙහි ගිණුම් සහ තැන්පතු පවත්වාගෙන යා හැක්කේ කවර කොන්දේසි සහ නියමයන් යටතේද යන්න නිශ්චය කොට දැක්වීම;
- (උ) ගිණුම් තැබීමේ සහ වාර්තා කිරීමේ අවශ්‍යතා ඇතුළුව මුදල්, ගෙවීම්, නිෂ්කාශනය කිරීමේ සහ බේරුම් කිරීමේ සේවා සැපයුම්කරුවන්ට අදාළව විවික්ෂණ අවශ්‍යතාවයන් නිශ්චය කොට දැක්වීම ;
- (ඌ) සේවා සැපයුම්කරුවන් සංස්ථාගත කිරීමේ ස්වරූපය හෝ සේවා සැපයුම්කරුවන්ගේ සංවිධානය, පරිපාලනය, කළමනාකරණය, හැසිරවීම, පාලනය, ප්‍රාග්ධනයේ ප්‍රමාණවත් බව සහ වෙනත් ප්‍රාග්ධන නියමයන්, අයිතිකාරත්වයේ ව්‍යුහය, කොටස්කරුවන්ගේ සහ පරිපාලකයන්ගේ තත්ත්වය සහ ව්‍යාපාරික සහ ආයෝජන බලතල ඇතුළුව සේවා සැපයුම්කරුවන්ගේ සංස්ථාමය කාරණාවලට අදාළ අවශ්‍යතා, ප්‍රමිති සහ මාර්ගෝපදේශ නිශ්චය කොට දැක්වීම;
- (එ) නිශ්චය කරනු ලබන විස්තර හා ආකෘතියකට අනුකූලව සේවා සැපයුම්කරුවන්ගේ ගනුදෙනුකරුවන් හෝ සහභාගිකරුවන් පිළිබඳව සහ ඔවුන්ගේ ගනුදෙනු හෝ යම් ගණයක ගනුදෙනුවලට අදාළ නිශ්චිත කාරණා සම්බන්ධ තොරතුරු එක්රැස් කිරීම, තොරතුරු වාර්තා පවත්වා ගැනීම සහ ශ්‍රී ලංකා මහ බැංකුව වෙත වාර්තා කිරීමට අදාළ නියමයන්, ප්‍රමිති සහ මාර්ගෝපදේශ ඇතුළුව, සේවා සැපයුම්කරුවන් ශ්‍රී ලංකා මහ බැංකුව විසින් පරීක්ෂා කරනු ලැබීම පහසු කරවනු පිණිස සැලසුම්කළ සේවා සැපයුම්කරුවන් සඳහා වූ අවශ්‍යතා, ප්‍රමිති සහ මාර්ගෝපදේශ නිශ්චය කොට දැක්වීම;
- (ඒ) ගනුදෙනුකරුවන් සහ සහභාගිවන්නන්ගේ හෝ ඔවුන්ගෙන් යම් ගණයක ආරක්ෂාව සඳහා අවශ්‍ය ක්‍රියාමාර්ග නිශ්චයකොට දැක්වීම සහ විශේෂයෙන්ම මුදල් සේවා, සේවා සැපයුම්කරුවන් සහ ඔවුන්ගේ ගනුදෙනුකරුවන්ගේ ගෙවීම්, නිෂ්කාශනය කිරීමේ සහ බේරුම් කිරීමේ සේවා, සේවා සැපයුම්කරුවන්, සැපයුම්කරුවන්ගේ පද්ධතීන්, ඒවායේ සහභාගිකරුවන් සහ ගනුදෙනුකරුවන් සඳහා අවශ්‍ය හෙළිදරව් කිරීමේ නියමයන් සහ ගිවිසුම් කොන්දේසි නිශ්චය කොට දැක්වීම ;

- (ඔ) නාමෝද්දිෂ්ට ගණවල ගිණුම් සහ තැනැත්තන්ගේ ගෙවීම් අණකර පාවිච්චිය කෙරෙහි පරිසීමා, සීමාකිරීම් හෝ තහනම් කිරීම් පැනවීම සහ එම පාවිච්චිය පාලනය වන කොන්දේසි නිශ්චිතව නියම කිරීම;
- (ඔ) පෞද්ගලික හෝ ගෘහස්ථ සහ ව්‍යාපාරික නොවන කාර්යය සඳහා මූලික වශයෙන් භාවිතා කරනු ලබන ගිණුම්වලට හෝ ඒවායින් සිදු කරනු ලබන ගෙවීම් සම්බන්ධ තැනැත්තන්ගේ වගකීම් පිළිබඳව පරිසීමා, සහ පූර්ව කොන්දේසි නියම කිරීම මගින් තැනැත්තන්ගේ වගකීම් පිළිබඳ පරිසීමා පැනවීම;
- (ක) 2005 අංක 28 දරන ගෙවීමේ හා බේරුම් කිරීමේ පද්ධති පනත හෝ මෙම නියෝග යටතේ දක්වා ඇති කාර්යය ඉටුකිරීම මැනීමේ ප්‍රමිති තීරණය කිරීම;

04. (1) ශ්‍රී ලංකා මහ බැංකුවේ අධීක්ෂණය, විධිමත් කිරීම සහ සමීක්ෂණයට යටත්ව ශ්‍රී ලංකා මහ බැංකුව විසින් කලින් කල සේවා සැපයුම්කරුවන් හෝ සේවා සැපයුම්කරුවන්ගේ ගණය නියමිත කරනු ලැබිය යුතුය.

(2) මෙම නියෝග මගින් සහ 2005 අංක 28 දරන ගෙවීමේ හා බේරුම් කිරීමේ පද්ධති පනතේ විධිවිධානවලට අනුකූලව, ශ්‍රී ලංකා මහ බැංකුව විසින් පසුව නිකුත් කරනු ලබන හෝ මේ නියෝගවලින් බලය පවරනු ලැබූ විධාන, නියෝග, රීති, උපදෙස්, මාර්ගෝපදේශ සහ අර්ථ නිරූපන, ඉහත 4 වන නියෝගයේ (1) වන උප නියෝගය යටතේ නිශ්චිතව දක්වා ඇති සියලු සේවා සැපයුම්කරුවන් සහ යම් ගණයක සේවා සැපයුම්කරුවන් කෙරෙහි අනුගමන විය යුතුය.

එසේ වුවද, යම් විධානයක්, නියෝගයක්, රීතියක්, උපදෙසක් හෝ මාර්ගෝපදේශයක්, ඒවායින් නිදහස් කරනු ලබ ඇති සේ ශ්‍රී ලංකා මහ බැංකුව විසින් නියම කොට දක්වා ඇති යම් සේවා සැපයුම්කරුවන් හෝ යම් ගණයක සේවා සැපයුම්කරුවන් කෙරෙහි අදාළවීමෙන් නිදහස් කරනු ලැබිය හැකිය.

05. මුදල් සේවා සපයන, සේවා සැපයුම්කරුවකු ලෙස ක්‍රියා කිරීමට අදහස් කරන හෝ ගෙවීම් පද්ධතියක්, නිෂ්කාශනය කිරීමේ සහ බේරුම් කිරීමේ පද්ධතියක් මෙහෙයවන තැනහොත් ඉහත සේවාවලින් එකක් හෝ වැඩි ප්‍රමාණයක් තනි ආස්ථිතායක් වශයෙන් හෝ පාලිත සමාගමක් හෝ ආශ්‍රිත සමාගමක් ලෙස හෝ නියෝජ්‍යායතන තත්ත්වයෙන් ඒකාබද්ධව මෙහෙයවන කිසියම් තැනැත්තෙක් විසින් ශ්‍රී ලංකා මහ බැංකුව විසින් අවශ්‍යයයි සලකනු ලබන තොරතුරු හෝ ලේඛන ඉදිරිපත් කළ යුතු වන්නේ ය.

06. 2005 අංක 28 දරන ගෙවීමේ හා බේරුම් කිරීමේ පද්ධති පනතේ 44 වන වගන්තියේ විධිවිධාන, මෙම නියෝගයන් හි සඳහන් කිසිවක් මගින් සීමා කිරීම, පරස්පරතාවක දී අභියෝගයට ලක්කිරීම හෝ උල්ලංඝනය කිරීම සිදු නොවිය යුතු ය.

07. මේ නියෝගයන් හි සිංහල හා දෙමළ භාෂා පාඨ අතර යම් අනනුකූලතාවක් ඇති වුවහොත්, එවිට, සිංහල භාෂා පාඨය බලපැවැත්විය යුතු ය.

නිර්වචන

මේ නියෝගවල කාර්ය සඳහා ශ්‍රී ලංකා මහ බැංකුව විසින් පහත දැක්වෙන යෙදුම්වල තේරුම කලින් කල අර්ථ නිරූපණය කොට රජයේ ගැසට් පත්‍රයේ පළ කරනු ලැබිය යුතු ය.

“ශ්‍රී ලංකා මහ බැංකුව” යන්නෙන් (422 වන අධිකාරය වූ) 1949 අංක 58 දරන මුදල් නීති පනත යටතේ පිහිටුවනු ලැබූ ශ්‍රී ලංකා මහ බැංකුව අදහස් වේ.

“නිෂ්කාශන පද්ධතිය” යන්නෙන් 2005 අංක 28 දරන ගෙවීමේ හා බේරුම් කිරීමේ පද්ධති පනතේ 2 වන වගන්තිය මගින් ඊට ලබා දී ඇති අර්ථ නිරූපණයම අදහස් වේ.

“නිෂ්කාශන හා බේරුම් පද්ධතිය” යන්නෙන් 2005 අංක 28 දරන ගෙවීමේ හා බේරුම් කිරීමේ පද්ධති පනතේ 32 වන වගන්තියේ ලබා දී ඇති අර්ථ නිරූපණයම අදහස් වේ.

“නිකුත් කරන්නා” යන්නෙන් ගෙවීමේ සාධන පත්‍ර නිකුත් කරනු ලැබූ හෝ ඒවා භාවිතා කරන තැනැත්තකුගෙන් ඇතිවන ගෙවීම් සාධන පත්‍රයක් සම්බන්ධයෙන් වූ ගෙවීමේ වගකීම සඳහා වගකිව යුතු බව භාර ගන්නා, තනිවම ක්‍රියා කරන හෝ වෙනත් තැනැත්තකු හෝ තැනැත්තන් සමග වැඩපිළිවෙළක් යටතේ ක්‍රියා කරන යම් තැනැත්තකු අදහස් වේ.

“මුදල්” යන්නට 2005 අංක 28 දරන ගෙවීමේ හා බේරුම් කිරීමේ පද්ධති පනතේ 18 වන වගන්තියේ ලබා දී ඇති අර්ථ නිරූපණයම තිබිය යුතු ය.

“මුදල් සේවා” යන්නට 2005 අංක 28 දරන ගෙවීමේ හා බේරුම් කිරීමේ පද්ධති පනතේ 18 වන වගන්තියෙහි ලබා දී ඇති අර්ථ නිරූපණයම තිබිය යුතු ය.

“මුදල් අගය” යන්නට 2005 අංක 28 දරන ගෙවීමේ හා බේරුම් කිරීමේ පද්ධති පනතේ 18 වන වගන්තියේ අර්ථ නිරූපණයෙහි ඊට ලබා දී ඇති අර්ථය ම තිබිය යුතු ය.

“මෙහෙයුම්කරු” යන්නෙන් මුදල් සේවා, ගෙවීම්, නිෂ්කාශන සහ බේරුම් කිරීමේ පද්ධති හෝ ඉහත සඳහන් සේවාවලින් එක් සේවාවක් හෝ ඊට වැඩි ප්‍රමාණයක් එක් ආස්ථිතායක් වශයෙන් හෝ පාලිත, ආශ්‍රිත හෝ නියෝජ්‍යායතන තත්ත්වයෙන් ඒකාබද්ධව ක්‍රියාත්මක වන සේවාවල රීති, කාර්ය පටිපාටි සහ මෙහෙයුම් සඳහා වගකිව යුතු තනිවම ක්‍රියා කරන යම් තැනැත්තෙක් හෝ වෙනත් තැනැත්තකු හෝ තැනැත්තන් සමග වැඩ පිළිවෙළක් යටතේ ක්‍රියා කරන තැනැත්තකු අදහස් වන අතර ශ්‍රී ලංකා මහ බැංකුව විසින් නියම කරනු ලබන ඇතැම් තැනැත්තන් ඉන් බැහැර කරනු ලැබේ.

“ගෙවීම් පද්ධති” යන්නට 2005 අංක 28 දරන ගෙවීමේ හා බේරුම් කිරීමේ පද්ධති පනතේ 18 වන වගන්තියේ අර්ථ නිරූපණයෙහි ඊට ලබා දී ඇති අර්ථයම තිබිය යුතු ය.

“තැනැත්තා” යන්නට 2005 අංක 28 දරන ගෙවීමේ හා බේරුම් කිරීමේ පද්ධති පනතේ 18 වන වගන්තියෙහි අර්ථ නිරූපණයේ ඊට ලබා දී ඇති අර්ථය ම තිබිය යුතු ය.

“නියමිත” යන්නෙන් ගැසට් පත්‍රයේ පළ කිරීමෙන් නියම කිරීම අදහස් වන අතර නියම කිරීමට ඇති බලය යන්නට හඳුනාගත් තැනැත්තන්, මුදල් සේවා, ගෙවීම් පද්ධති, නිෂ්කාශන සහ බේරුම් කිරීමේ පද්ධති හෝ ගෙවීමේ සාධන පත්‍ර සඳහා වෙන් වශයෙන් වූ විධිවිධාන සැලසීමේ බලය ද ඇතුළත් වේ.

“සුරැකුම්පත” යන්නට 2005 අංක 28 දරන ගෙවීමේ හා බේරුම් කිරීමේ පද්ධති පනතේ 10 වන වගන්තියෙහි අර්ථ නිරූපණයේ ඊට ලබා දී ඇති අර්ථයම තිබිය යුතු ය.

“සේවා සපයන්නා” යන්නට 2005 අංක 28 දරන ගෙවීමේ හා බේරුම් කිරීමේ පද්ධති පනතේ 18 වන වගන්තියේ අර්ථ නිරූපණයෙහි ඊට ලබා දී ඇති අර්ථයම තිබිය යුතු අතර, ඊට ගෙවීම් සාධන පත්‍රයක් නිකුත් කරන්නකු; ගෙවීම් සාධන පත්‍රයක් සාදන්නකු; අත්කර ගන්නකු; පර්යන්ත සාදන්නකු; පර්යන්ත හිමිකරුවකු; පර්යන්ත මෙහෙයුම්කරුවකු ; ස්විච්චියක හිමිකරුවකු; ස්විච්චි මෙහෙයුම්කරුවකු; සන්නිවේදන ජාලයක්, මෘදුකාංග, දෘඩාංග, ආපදා ආවරණ ස්ථාන ඇතුළු මුදල් සේවා, ගෙවීමේ, නිෂ්කාශනය කිරීමේ සහ බේරුම් කිරීමේ පද්ධතිවලට අදාළ යටිතල පහසුකම්වල හිමිකරුවකු, මෙහෙයුම්කරුවකු හෝ තනිවම මෙහෙයුම්කරුවකු; මුදල් සේවා පද්ධති මෙහෙයුම්කරුවකු; ගෙවීම් පද්ධති මෙහෙයුම්කරුවකු; නිෂ්කාශන පද්ධති මෙහෙයුම්කරුවකු; බේරුම් කිරීමේ පද්ධති මෙහෙයුම්කරුවකු; නිෂ්කාශන හා බේරුම් කිරීමේ පද්ධති මෙහෙයුම්කරුවකු ; සහ ඉහත සේවා සැපයුම්කරුවන්ගේ යම් බේරුම්කාර නියෝජිතයකු හෝ බලයලත් නියෝජිතයකු හෝ උප නියෝජිතයකු හෝ යම් සේවා සැපයුම්කරුවකුගේ නියෝජ්‍යායතන තත්ත්වයෙන් ක්‍රියාකරන යම් තැනැත්තකු හෝ සේවකයකු ඇතුළත් වේ.

“පියවීමේ පද්ධති” යන්නට 2005 අංක 28 දරන ගෙවීමේ හා බේරුම් කිරීමේ පද්ධති පනතේ 2 වන වගන්තියේ අර්ථ නිරූපණය කර ඇති අර්ථයම තිබිය යුතු ය.

“නිශ්චිතව දැක්වීම” යන්නෙන් ලිඛිතව නිශ්චිතව දැක්වීම අදහස් වන අතර නිශ්චිතව දැක්වීමේ බලය යන්නට විවිධ තැනැත්තන්, ගෙවීමේ පද්ධති හෝ ගෙවීමේ සාධන පත්‍ර හෝ තැනැත්තන්ගේ විවිධ පංතින්, ගණයන් හෝ තැනැත්තන්ගේ විස්තර, ගෙවීම් පද්ධති හෝ ගෙවීමේ සාධන පත්‍ර සඳහා වෙන් වශයෙන් නිශ්චිතව දැක්වීමේ බලය ඇතුළත් වේ.